

Bihar News: ट्रेन से तस्करी कर बिहार लायी गई 18 लाख की विदेशी सिगरेट हाजीपुर जंक्शन पर जब्त, दिल्ली में होनी थी सप्लाई

Sudhendra Singh | Lipi | February 19, 2021



चंद्रमणि कुमार, हाजीपुर

ट्रेन से तस्करी कर बिहार लाई गई 18 लाख की कोरियन सिगरेट हाजीपुर स्टेशन पर जब्त की गई है। हाजीपुर स्टेशन पर पार्सल वैन में कोरियन सिगरेट की खेप को कस्टम के अधिकारियों ने रेल पुलिस की मदद से पकड़ा है। डिब्रूगढ़ से नई दिल्ली जाने वाली 02503 राजधानी एक्सप्रेस ट्रेन के पार्सल वैन की जांच के दौरान प्रतिबंधित सिगरेट को जब्त किया गया है। दो बड़े बोरों में बंद सिगरेट की इस खेप को न्यू जलपाईगुड़ी से नई दिल्ली के लिए बुक कराया गया था।

बताया जाता है कि कस्टम विभाग को गुप्त सूचना मिली थी कि ट्रेन नंबर 02503 डिब्रूगढ़ से नई दिल्ली जानेवाली राजधानी एक्सप्रेस से अवैध विदेशी सिगरेट ले जाई जा रही है। सूचना के आधार पर कस्टम विभाग की टीम हाजीपुर रेलवे स्टेशन पहुंची और इस बारे में संबंधित रेलवे के पदाधिकारियों को सूचना दी। जिसके बाद लगभग रात 8:50 बजे राजधानी एक्सप्रेस प्लेटफार्म नंबर तीन पर पहुंची।

हाजीपुर कस्टम सुपरिडेंट आनंद कुमार मेहता, आरपीएफ के एसआई नरसिंह यादव, पार्सल बुकिंग क्लर्क राजकुमार और वाणिज्य अधीक्षक पार्सल अनिल कुमार सिंह की संयुक्त टीम ने एसएलआर बोगी में छापा मारा। बोगी से पुलिस ने दो बड़े बोरों में बंद विदेशी सिगरेट को जब्त किया। बरामद इस सिगरेट की कीमत लगभग 18 लाख रुपये आंकी गई है।

बताया जाता है कि ये सिगरेट कोरिया की है और न्यू जलपाईगुड़ी से नई दिल्ली के लिए बुक की गई थी। इस सिगरेट के वैध कागजात उपलब्ध नहीं था। टीम ने इस सिगरेट के पैकेट को जब्त करते हुए आगे की कार्रवाई में जुट गई है। पहले भी कई बार हाजीपुर स्टेशन से कस्टम ने विदेशी सिगरेट की बड़ी खेप बरामद की है।

Source: <https://navbharattimes.indiatimes.com/state/bihar/hajipur/foreign-cigarettes-worth-rs-18-lakh-seized-at-hajipur-junction-bihar-to-be-supplied-in-delhi/articleshow/81098008.cms>